

## కణ్వాశ్రమం

“అబ్బాయ్...”

“ఓరి నాయనా...”

“కాంప నట్టేట్లో కలిసిపోయిందిరా. ఏంరాత, బ్రహ్మరాత. ఉలకవు, పలకవు, నిన్ను కాదన్నట్లు. అలా, బుద్ధావతారంలాగా మెదలకుండా దిక్కులుచూస్తూ ఊరుకుంటామేమిరా? నీకు చీమకుట్టినంతైనా లేదేరా?”

“లేకేమమ్మా, చీమలేమిటి, చెవిక్రింద జెర్రులు పుట్టు పెడితివి; పనసంతా ఏకరువుపెట్టడం అయిందా, ఇంకా ఏమన్నా కురదలా వున్నదా?... ఉంటే, ఊరి కానీయ్ మాంచి శ్రుతితో ఎత్తుకున్నావు!”

“కానీ--ఇంతకు ఇంతా ఈ జన్మలోనే అనుభవిస్తున్నా, ఇంకా బుద్ధిరాదాయెను; ఇంతేలే ఇహ...”

“అంతేలే... పెద్దదానవు, కన్నతల్లివి, నీ దీవన ఊరికే పోతుందా?... నా కోరికా అదే!”

“ఎందుకుపోతుంది? నీ బుద్ధి ఎన్నడైతే ఇలా పెడతలబట్టిందో, ఆనాడే నాకు కానివాడ వెనావని ఓ శోకం పెట్టి ఊరుకుంటేనో, నా చేసిన చేతంతా గంగలో కలిసింది. నీ నిర్వాహకత్వానికి, సంబరాలుపడుతూ, చంకలు గుద్దుకుంటూనే ఉన్నాను -- నీవు చెడేదికాకుండా, నిక్షేపాలకుప్ప - పండంటిపిల్లను పాడుచేస్తేవికదరా --”

“నీవు బాగుచేయడంలేదమ్మా పోనీ--”

“అన్నీ చేశాను. ఒహటే తరువాయి; ఈ యింటికి నిప్పపెట్టి, లోతు చూసుకుని పెద్ద కృష్ణలో దిగుతాను--”

“నీ దయ--”

“దయా దగబోలూను కూతురు తగులుకుపోయినా--”

“అలా దోవలోకి రా, మరి; అదాసంగతి? ఇందాకటినుంచి, ఈ మహదాశీర్వచనం కాకుండా, అక్కడనుంచే ఎత్తుకుంటే కథ, మనయిద్దరికీ యీ ఘోరానంతా తప్పేదా? పోనీలే -- దానికేంలే, లేచిపోయింది?”

“ఆహా--ధంకామీద దెబ్బతీసి...”

“బజాయించే సత్తువ పసిది దానికెక్కడిదమ్మా-- ఎవరితో--”

“ఎవరున్నారు...ఆ యింటి కెదురుగుండాచచ్చిన వాడితోనే! అంతకన్న ప్రయోజకు లెవరు యీ వాడకట్టున? అమ్మశక్తి ఆ జగజ్జంత్రి దేశ దేశాలా అందరికొంపలూ తీసి ఈ పట్నం పావనం చేయడానికి యిక్కడ వెలిసింది. కొడుకును అచ్చుపోసి వదిలింది వూరిమీదికి. అయినా ఎందుకులే ఇంతకూ మన బంగారం మంచిది కానప్పుడు -- ఇంకొకరి ననవలసిన పనిలేదు. తోడివాళ్ళలాగా లక్షణంగా పెళ్ళి

పెలాకులూ ఏడ్చి, మొగుడిచాలున పడివుండి, మానవతి అనిపించుకునేరాత, దాని నుదుట రాయలేదు. చీ - కులనాపకురాలు. బిడ్డలు పుట్టగానే సరా?"

"ఈ మాటలన్నీ అనడం...నీ విలా ఆడిపోసుకోవడం -- మన లక్ష్మీసుందరాన్నేనా?"

"ఇంకోళ్ళనీ - ఇంకోళ్ళనీ అనడానికి, నే నేమంత కండకావరం, మదమత్సరంతో పడిపోతున్నానటరా? మానానికి మగ్గుతూ ఇదవుతుంటేనే ఇంతింత మాత్రంగా ఉంది--భూదేవికి భారంగా యీ మొండిజీవాన్ని-- 'పో వేరండా, నీకర్మం ఇంతే'నని ఇక్కడ పారేసి, ఆ మహారాజు పుణ్యాత్ములు కనుక కళ్ళుమూసుకున్నారు. నా రాత ఇలా భగ్గుమన్నది. ఏం చేతునురా తండ్రీ!--ఈ నింద ఎలా భరించేదిరా?--"

"నీ వెండుకమ్మా భరించడం?--నీ కూతురా, నా కూతురా?--"

"నా కూతురైతేను యిలా వూరుకునేదాన్నా...పొత్తిళ్ళలోదాన్నే గొంతునులిమి పారేసేదాన్ని--"

"నా కా దివ్యదృష్టిలేదు...అంత సాహసములేదు."

"నీవా - నీకా... నీ తీరు ఒహటి తిన్నగా మండింది కనుక యివి తక్కువైనాయని ఏడుపా? నిప్పంటి వంశంలో - చెడబుట్టారురా--"

"ఈ భాగోతం చాలించవమ్మా తల్లీ, ఇంతటితో నీకూ నీ పెద్దలకూ వెయివేల దణ్ణాలు - ఎక్కడకు లేచిపోయిందంటావు?"

"ఎక్కడికా - నడి గోదావరిలోకి - ఎక్కడికైతేనేం, తెగిన గాలి పడగ -"

"ఎప్పుడు వెళ్ళింది?"

"ఏమో, కన్నానబోయి కన్నానవచ్చే నేర్పంది దానికి, ఎప్పుడు దూసుకుందో? ఎన్నాళ్ళనుంచి ఈ ఆలోచన చేస్తూందో, పన్నాగం పన్నుతూందో? వీధిపాచి చేయడానికి, కోడికూయగానే లేచి యివతలకు వచ్చాను. మండువాదగ్గిర పక్క మీద పిల్లలేదు. ఇదేమో అనుకుంటూనే, ఒకవేళేమన్నా నీదగ్గర కూర్చుని చదువు ఏడుస్తూందేమో అనుకున్నాను-- ఈ చదువులే కొంపకు యిన్ని తిప్పలు తీసుకువచ్చినాయి;- లోకంకళ్ళు మూస్తామటరా, అప్పటికప్పుడే గుప్పమన్నది. పువ్వు పుట్టగానే పరిమళించదూ? - నన్ను చూపించి, మన పక్కయింటి భడవా ఉండే - దాసీదానితో గుసగుసలు మొదలుపెట్టింది. ఎదుటింటి గంగానమ్మ లోపల లోపల పిసుక్కుంటూ మొగుడు వెధవాయకు ఏదో నూరిపోస్తూంది. కొంపమీదకు దండోరా పంపుతుంది కాబోలు! రానీ-- 'పెళ్ళాన్ని వంచుకోలేని చెవలవాజమ్మా! తగుదునమ్మా అంటూ ఏ ముఖంపెట్టుకుని నా గడప తొక్కావురా?' - అని బిందెనిండా ఒత్తుగా కలిపి నెత్తిన దిమ్మరిస్తాను. - తాట ఒలిపిస్తాను - ముండ ఏలుతున్నదిరా, రాజ్యం?--"

"మన వియ్యంకుడికే -- యీ మర్యాదలన్నీ?"

"వియ్యంకుడా? వీడి నెత్తురు కళ్ళ జూడకుండా వదులుతావురా? -- పౌరుషం లేక బ్రతికేమిరా? ఎలా పుట్టావురా- ఆ సింహంకడుపున, ఇంత వెన్నుపొముచచ్చిన వెధవ్వు! వీడు - వియ్యంకుడా? వాడు-అల్లుడా? ఊహాఁ - నీకు యిష్టమేనా, కూతురు దేశంమీద తగులుకుపోవడం?--"

“అహో—”

“విచారం లేదురా?”

“లేకేమమ్మా—”

“కడుపు తరుక్కు పోతూందిరా! అన్నీ ఉడిగి, నేడో రేపో అంటూ సిద్ధంగా కాళ్లు జొపుకొన్న నాకే నవనాడులూ కుంగుకుపోతుంటే; కన్నకడుపు, నీకు ఉండదటరా, తండ్రీ! — ఎలా పుట్టిందిరా దీనికి యీ బుద్ధి — కాగడావేసి గాలించినా, ఇరుపార్శ్వాలా, మన వంగసాల్లో ఎన్నడూ యిటువంటిది లేదే? — ఇంతకూ, ఏకాలానికి ఏం రానున్నదో తెలియదుకదా? — ఊరుకో నాయనా, విచారపడిమాత్రం ఏంచేస్తాము? — చెయిజారిపోయిన తరువాత—”

“నేను అందుకు కాదమ్మా ఇదవడం — నాతో చెప్పి వెళ్ళింది కాదే అని—”

“చెబితే—?”

“రాజాంగంగా పంపించేవాడిని; నా ముచ్చట తీర్చి, నా కూతురూ నా అంతద్దెందికదా అని సంబరపడి, దీవించే వాడిని ‘సుఖంగా వెళ్ళు తల్లీ’ — అని —”

“హోరి — నీ ముచ్చట ముక్కలుగానూ, ఇదెక్కడ కొయ్యమతంరా నీది? ఇదా నీవు చెప్పిన చదువు — నీ పెంపకం ఇదా? అంతమక్కువున్న వాడివైతే — నడివీధిలో గుడిసె వేయించి, గుమ్మంముందు కాపలా కూర్చోలేకపోయినావా? — చిన్నతనంలో పెళ్ళాం పోగానే ‘మళ్ళా ఓయింటివాడవు అవరా’ అని శతవిధాల పోరినా — ఎవరు చెప్పినా వినకుండా — ఆ పసిగుడ్డును పెంచి పెద్దదాన్ని చేయడమే తప్ప — ‘నా కోరికలన్నీ తీరిపోయినాయి. ఇంతవరకూ అనుభవించిన భోగం ఇక యీ జన్మానికి ఎక్కీదక్కీ. ..” అని వేదాంతం పేలగొడితివే? మళ్ళా ఈ కాలానికి భీష్ములవారు అవతరించారుగదా అని మురిసిపోతిని గదరా — ఇదా అయ్య, నీవు తలపెట్టింది—?”

“తలపెట్టడానికేంలే — తరించాను. ఎంత సుకృతం అమ్మా!”

“పచ్చికలి — భగ్గున తగులడుతూంది.”

“పరమాత్ముని లీల—”

“చీ — అప్రాచ్యుడా...”

“అదే — దీవన అమ్మా...”

## 2

“నాన్నా!”

“ఏం తల్లీ... మూడు నెలలకా ఈ ముసలిపాపమాట జ్ఞాపకం రావడం మీకు — పోరుపట్టి మారాం చేస్తాడేమోనని — అవ్వద్దగ్గిరవదిలేసి మీ దోవను మీరు చక్కాపోయారు కదా — ఆవిడకు నా ముద్దూ మురిపిం ఏం చూపించను—”

“నాన్నా — నామీద కోపమా?”

“కాదమ్మా — ఎంతకసి అనుకున్నావు మీమీద— తగని ఉక్రోశంగా ఉంది. నన్ను తీసుకెళ్ళకుండా బెంగుళూరు వెళితే—”

“నాన్నా — నన్ను క్షమించవా?”

“ఉహూ-- అవాళ తెల్లవారగానే ఆ ప్రబుద్ధుడు మీ మామగారు వచ్చి నా ఎదుట ఓ అరగంట భరతాభినయం చేశాడమ్మా -- తెలియనివాడు కాదుకదా అని నేను మామూలుగా మాటాడుతూంటే - అది క్రమంగా కథాకళిలోకి దిగింది. ధోరణి ముదిరి, రామలీలగా మారేదేకాని ... యీలోపుగా నాకు అసలు కీలకం అర్థం అయింది; నా లెక్కరు అంతా వింటాడు. తల ఊగించి అవునంటాడు: అలా ఎవరికి వారు ఏరికోరి వరించి...ఎవరితో చెప్పకుండా, గాంధర్వందోవ నడవడమే ఉత్తమమంటాడు...నా అంతవాడి కూతురిని...నీ అంత అందకత్తెను, యోగ్యురాలిని చేపట్టడం... తన పిల్లవాడి అదృష్టమే అంటాడు...కాని...అన్నీ అంటూనే ఇంకా మెదడును బొబ్బట్లమడత వేసి. ..ఆ సందున ఏదో దాస్తున్నాడు...చెప్పించేటప్పటికి, తాతలు...మీ తాతలుకాదు. మా తాతలు... దిగివచ్చారు...”

“ఏమన్నారు...”

“అన్నమాటకు...నాకు కోపం రాలేదమ్మా... విని, నీవు నవ్వుతానంటే చెప్పతాను...”

“సై--”

“తనముచ్చట తీరాలన్నాడు...‘రైల్వో’ అన్నాను...”

“ఏమని...”

“పాపం... ఆ అమాయకుడేం కొండమీది కోతిని క్రిందకు దించమనలేదమ్మా... జానెడు కాగితంమీద... కలంతో కరపిరలాడించి...కన్ను నలుపుకోమోకు...కందుతుంది...”

“నాకు అర్థమయిందిలే...”

“కాలేదులే...అసలు మజా ఇంకావుంది. నేనే గమ్మత్తుచేశాను...గాంధర్వమైనా కట్నం యివ్వక తప్పదని నసిగాడా...నేను సంతకంచేసి...కలం చెక్ బుక్ ఆయనకు అందించాను...ఆ ధీరుడు అటుచూసి, యిటుచూసి...పళ్ళు బిగబట్టి...అయిదువేలు వేసుకున్నాడమ్మా...”

“అన్యాయం--”

“కాదూమరి, ఆమాత్రం ఇంగితం ఉండవద్దూ... రవ్వలదుద్దులు చేయించుకుంటూ - రాగితో గూడుకట్టమంటూ పురమాయించే అవివేకం -- ఎవరికైనా అసహ్యం వేస్తుంది. నిజంగా నాకు కోపం వచ్చింది. చెప్పొద్దూ! అది చించేశాను...”

“మంచిపని చేశావు.”

“అహో, మరి అలా వదిలిపెట్టి ఊరుకుంటానా లేకపోతే...పదిహేను వేలకు దమ్మిడీ తక్కువపుచ్చుకుంటే అది నీకు ఇన్నట్టు కాదమ్మా...”

“ఇదా ఘనకార్యం...”

“కాదు...బెట్టుచేసి చివరకు తీసుకున్నాడనుకో...అప్పుడు, పని పట్టించాను. దిమ్మతిరిగిపోయిందిలే... కిక్కురుమన్నాడనుకున్నావా... నేను మెదలనిచ్చానా అసలు? - బావగారి వరుస బలేబాగా వినియోగించుకున్నాను - ‘వెర్రివాడా, ఇంత ఘనకార్యం చేసి యిలువరుస నిలిపింది నా కూతురుకాని నీ కొమరుడు కాడోయ్! రివాజు ప్రకారం అయితే, కొనేవాడు మణిని వెతుక్కుంటూ రావాలి - అదీ సబబు; జరిగిందేమిటో తెలుసునా... కాశీమజిలీలు చదివావు కదూ, ఏదో రాజకూతురు, కాలవలో స్నానం చేస్తూంటే ఒడ్డున విడిచిన కంఠహారాన్ని గద్ద తన్నుకుపోయింది...”

